

**1 ta' Marzu, 1994**

**Imhalled:-**

**S.T.O. Prof. Giuseppe Mifsud Bonnici LL.D.**

**Marion Bonnett**

*versus*

**Mary Lewis**

## **Lokazzjoni - Xoljiment ta' - Minhabba Danni - Art. 1556 tal-Kodiċi Ċivili - Prova Teknika**

*Giet ikkonfermata mill-Qorti ta' l-Appell sentenza ta' l-ewwel Qorti li ordnat ix-xoljiment ta' lokazzjoni għaliex il-konvenuta kkawżat danni fil-fond lilha mikri.*

*Rilevanti l-osservazzjoni tal-Qorti li sakemm ma jiġux indikati ogġezzjonijiet gravi u serji ta' piż tali li jinduċuha li tissostitwixxi l-gudizzju tagħha għal dak ta' tekniku, dan ma tagħmlux.*

1. L-avviż ta' l-attriċi kontra l-konvenuta kien jitlob il-Qorti tal-Maġistrati (Malta) ixxolji l-lokazzjoni tal-fond Debra Place, Tigné Terrace, Tigné, mikri erbghin lira (Lm40) fis-sena u dan minhabba l-hsarat ikkaġunati fil-fond mill-konvenut, u, per konsegwenza tordna l-iżgumbrament tal-konvenut mill-istess fond;

2. Il-konvenuta ċaħdet kwalunkwe responsabbiltà;

3. Fis-27 ta' Settembru, 1993, l-imsemmeja Qorti laqgħet it-talbiet ta' l-attriċi, u inter alia qalet hekk:

Il-Perit Tekniku eżamina l-fond in kwistjoni u sab li dan kien (ara fol 35 para 7):

- “1. Il-fond jidher fi stat ta' abbandun.
2. Il-hitan, soqfa u aperturi jidhru li ilhom is-snin ma jinżebghu.
3. Kien hemm nuqqas ta' manutenzjoni.
4. Kien hemm perkolazzjoni ta' ilma minn xi soqfa.
5. Virga tal-hadid tas-saqaf tal-konkos hi f'parti minnha

mikxufa fis-saqaf u tidher fi stat ferm avanzat ta' ossidazzjoni.

6. L-istallazzjoni ta' l-elettriku tidher illi fiha hafna hsarat u hemm diversi *wires* ghaddejjin mikxufin mal-hitan, liema *wires* jikkonstitwixxu perikolu.
7. *Pipe* ta' l-ilma hu fi stat avanzat ta' ossidazzjoni u probabbli mblukkat'';

Il-Konvenuta qed tissottometti li l-attriċi ma pprovatx li:

- a) il-konvenuta kkagunat il-hsara u
- b) li l-hsara hi serja, konsiderevoli u rrimeddjabbli fil-fond b'mod li ghandha tigi xjolta l-lokazzjoni.
- c) il-konvenuta irriteniet li l-Qorti m'ghandhiex toqghod fuq ir-rapport peritali tekniku, stante li l-perit ma ezaminahx il-bejt, u ma pprovax il-viti ta' l-ilma u l-elettriku'';

1. il-Qorti toqghod fuq id-deskrizzjoni u l-kostatazzjonijiet li ghamel il-perit tekniku fil-fond in kwistjoni u fuq ir-rimarka generali li l-post jidher li hu fi stat ta' abbandun. Dwar is-sottomissjoni tal-konvenuta (ara para. III (c)), il-perit tekniku wiegeb ghad-domandi li sarulu in esekuzzjoni mill-konvenuta, fejn spjega kif wasal ghall-konkluzjonijiet tieghu, u l-Qorti m'ghandha xejn x'izzid mar-risposti li ta l-perit. Il-konvenuta ma gabet ebda prova teknika kuntrarja ghal dak li qal il-perit imqabbad mill-Qorti;

2. Dwar l-allegazzjoni tal-konvenuta li meta hadet il-post dana kien fi stat hazin, il-Qorti tirrileva li l-konvenuta ma gabet ebda prova li fil-fatt hi haditu fi stat hazin. Hafna mix-xhieda li gabet il-konvenuta ma kinux f'posizzjoni li setghu kienu jafu f'liema stat kienet hadet il-post ommhom (ara dak li jintqal fin-nota ta' l-attriċi fuq dana l-punt), ghalhekk tibqa' tapplika l-

presunzjoni tal-Liġi li tohrog mill-artikolu 1560. Anke kieku kien hekk, il-konvenuta ma kinitx intitolata li thalli l-fond fi stat ta' abbandun bla ebda manutenzjoni li jiddeterjora;

3. Ma ġiex ipprovat li sar xi tip ta' manutenzjoni kemm damet fil-fond il-konvenuta (ċjoè 12- il sena) u lanqas wara li harget mill-post. Lanqas ma hemm prospett li jsir xi haġa. Il-post qiegħed jintuża bħal speċi ta' store biex iżommu l-mobbli tal-konvenuta u l-konvenuta għandha 80 sena u ilha 3/4 snin tax-xjuh. It-tfal tal-konvenuta sempliċiment imorru jagħtu daqqa t'ghajn il-post;

4. Il-post hu magħluq u malandat, u l-ħsara hija ta' ċerta gravità, tant illi hemm anke difetti strutturali (ara xhieda tal-perit tekniku);

5. Il-Qorti għalhekk tikkonkludi illi l-konvenuta hija responsabbli għall-ħsarat fil-post, per ommissjoni, u l-ħsarat huma ta' gravità suffiċjenti biex jinkwadraw ruħhom fid-disposizzjonijiet tal-Liġi, bħala li jikkagunaw preġudizzju lis-sid u jagħtu lok għar-rexizzjoni tal-lokazzjoni'';

Għal dawn il-motivi l-Qorti tiddeċidi billi tilqa' t-talbiet ta' l-attriċi u tipprefiġgi lill-konvenuta erba' xhur żmien biex tiżgombra mill-fond Debra Place, Tigné Terrace, Tigné. Bl-ispejjeż kontra l-konvenuta."

4. Il-konvenuta appellat u prinċipalment ikkritikat, aktar mill-*punto di vista* tekniku, milli haġ' oħra, ir-rapport tal-Perit Tekniku li serva bħala l-prova li fuqha ġiet rizzoluta l-kawża. Ġiet issollewata wkoll kwistjoni legali li se tissemma aktar tard;

5. Il-Qorti trid tghid mill-ewwel illi sakemm ma jìgux indikati oġġezzjonijiet gravi u serji ta' piż tali li jinduċuha li tissostitwixxi l-gudizzju tagħha għal dak ta' tekniku, dan ma tagħmlux;

6. Hawnhekk, per eżempju, virga fis-saqaf issaddett talment li l-proċess se jwassal inevitabbilment għall-kollass tagħha. Huwa komunement magħruf illi dan jìgri meta t-travu tal-hadid jintlahaq mill-ilma, li jippenetra mill-bejt. Issa huwa veru illi l-Perit Tekniku ma setax jitle' fuq il-bejt biex jikkonstata fizikament li dan il-fenomeno ġara proprju għaliex il-bejt ma ġiex mantenut kif imiss, u allura, strah fuq l-assunzjoni - la hemm is-sadid bilfors li dahal l-ilma mill-bejt u la dahal l-ilma, il-bejt ma kienx ikkurat. Però din l-assunzjoni tal-Perit Tekniku hija wkoll suffragata minn dak li osserva:

“Il-parti (tal-) lemin tas-saqaf tal-kamra fil-pjan terren u s-saqaf tal-kamra fis-sular ta' fuq jidhru li huma soġġetti għall-perkolazzjoni ta' l-ilma . . .”

u meta kkonferma r-rapport fis-seduta tad-29 ta' Settembru, 1992, kien proprju dan l-uniku punt li zied:

“Kien hemm perkolazzjoni ta' l-ilma mis-saqaf minhabba nuqqas ta' manutenzjoni jew hsara;”

U l-stess punt ġie ribadit - kważi *ad nauseam* - fl-interrogatorju tal-Perit Tekniku fis-seduta ta' l-10 ta' Dicembru, 1992;

Tabilhaqq, il-Qorti ma tistax tifhem kif il-konvenuta tista' tippretendi li l-Qorti tmur kontra dan kollu;

7. Il-Perit Tekniku fl-istess interrogatorju kkonkluda:

“Il-post huwa mitluq.

u dan wara rilevanzi dettaljati.

Il-Qorti m'ghandha ebda raġuni għaliex ma taċċettax, hija wkoll, dak kollu li hemm fir-rapport - li donnha l-konvenuta ma tirrejalizzax, li dik ir-relazzjoni teknika hija l-unika prova li għandha, u ma tistax tiddubita.

8. Jibqa' biss l-aggravju li l-konvenuta tippretendi li l-artikolu 1556 Kap. 16 ma jimponilhiex l-obbligu li tikkura l-bejt, kif sewwa qalet is-sentenza appellata.

Dan huwa minnu. Imma dak l-artikolu jispeċifika ċerti **obbligi**, però, billi l-kerrej għandu l-obbligu generali li,

“jinqeda bil-haġa mikrija bhala missier tajjeb tal-familja. - Art. 1554 (a) Kap. 16. -

u għandu kontra tiegħu, il-preżunzjoni ta' l-Art. 1561 Kap. 16:-

“Il-kerrej iwieġeb għat-tgħarriq u għall-hsarat li jiġru matul it-tgawdija tiegħu, meta ma jippruvax li dan it-tgħarriq jew hsarat graw mingħajr htija tiegħu.”

huwa manifest illi kontra r-rizultanzi ta' tgħarriq u hsarat, il-konvenuta ma avvanzat ebda prova kontra l-preżunzjoni tal-liġi biex turi li dak li għara ma għarax bil-kummissjonijiet - u aktar u aktar - bl-omissjonijiet tagħha mid-doveri tagħha tal-*bonus pater* (hawn *mater*) *familias*,

Għal dawn ir-raġunijiet l-apell tal-konvenuta huwa miċhud u s-sentenza appellata hija kkonfermata b'dan, illi billi l-erba' xhur għall-iżgumbrament għaddew - il-konvenuta għandha tirtilaxxja l-fond sa l-aħħar ta' Marzu, 1994;

Spejjeż għall-konvenuta.

---